



Messaġġ tal-Ministru għall-Affarijiet Barranin u Ewropej, l-Onor. Evarist Bartolo

4 ta' Jannar 2021

Il-jum it-tajjeb.

'Afrika'. Għal ħafna fostna din il-kelma aktarx tfisser biss: faqar, immigranti, artijiet tal-missjoni, mard, għarajjex, gwerer ...

Kważi terz tal-ġid u risorsi naturali li fadal fid-dinja jinsabu fil-kontinent Afrikan. Jekk dan il-ġid jintuża biex itejjeb il-ħajja tan-nies, l-Afrikani jtejbju ħafna ħajjithom.

Huwa l-kontinent li qed jikber ħafna fih l-investment.

Mhux ta' b'xejn għal dawk il-Maltin li diġa' qed jagħmlu kummerċ ma' pajjiżi Afrikani, l-Afrika hija opportunita` għall-ħolqien tax-xogħol u l-ġid f'pajjiżna u f'pajjiżi Afrikani.

Diġa' għandna kumpaniji Maltin li qed jagħmlu negozju tajjeb f'pajjiżi Afrikani differenti fl-oqsma tal-ikel, tkabbir tal-ħut, ħwienet, servizzi għall-kumpaniji taż-żejt u l-gass... Jaħdmu minn hawn u jħaddmu nies hawn u jaħdmu fl-Afrika u joħolqu xogħol għall-Afrikani.

Minn kull 100 ewro li nesportaw, 9 nesportawhom lejn pajjiżi Afrikani.

Żgur li nistgħu inkabbru l-kummerċ tagħna mal-pajjiżi Afrikani jekk nieħdu l-opportunitajiet ġodda li qed jinħolqu.

Imma l-ewwel irridu naħsbu, nitkellmu u ngibu ruħna b'mod ġdid u differenti dwar l-Afrika biex ħafna minna ma jibqgħux jinjoraw dan il-kontinent kbir li huwa ġar tagħna daqs l-Ewropa jew jarawh biss bħala problema flok bħala opportunita` kbira.

Bħal-lum sena konna l-ewwel pajjiż Ewropew li ħrigna bi strategija għall-kummerċ mal-Afrika.

Issa għandna fejn inkabbru r-rabtiet ekonomiċi tagħna ma' pajjiżi Afrikani differenti.

L-esperjenza mal-Ghana hija tajba ħafna u turina x'nistgħu niksbu jekk naħdmu bil-għaqal u kemm għamel sens li ftahna ambaxxata f'Accra.

Issa jmissna nifthu ambaxxata f'Addis Abeba, fl-Etjopja.

Żgur li minħabba d-daqs tagħna ma nistgħux inlaħħqu ma' 55 pajjiż Afrikan differenti u allura se nikkoncentraw l-izjed fuq il-Ghana, l-Etjopja, Djibuti, in-Namibja u Rwanda bla ma ninjoraw pajjiżi oħra.

L-opportunitajiet mal-Afrika se jiżdiedu issa li tliet ijiem ilu twieldet iż-Żona ta' Kummerċ Fieles tal-Kontinent Afrikan, l-African Continental Free Trade Area (AfCFTA) li se toħloq suq komuni ta' 1,200 miljun ruħ f'55 pajjiż differenti li se jibdew ineħħu d-dazji meta jbiegħu lil xulxin biex iżidu l-kummerċ bejniethom.

Dan se jkun l-akbar suq komuni fid-dinja. Il-Bank Dinji jqis li fil-15-il sena li ġejjin dan il-pass se joħrog 100 miljun Afrikan mill-faqar u joħloq ħafna miljuni ta' konsumaturi ġodda Afrikani li se jixtru iżjed prodotti u servizz u jżidu l-kummerċ.

Dan hu l-aqwa mod kif l-Afrikani flok iħallu l-pajjiżi tagħhom, jibqgħu jaħdmu u jibnu ħajja għalihom fejn twieldu.

Din ir-realta` ġdida se tiftaħ opportunitajiet ġodda għalina jekk nagħrfu naħdmu bil-għaqaq u l-impreditori tagħna jkunu lesti jinvestu f'dawn il-pajjiżi u mhux sempliciment jarawhom bħala suq għall-bejgħ ta' prodotti maħdmu hawn.

Id-daqs tagħna u għax ma kellniex kolonji fl-Afrika u jekk negħelbu l-preġudizzji jgħinna jkollna relazzjoni ta' sħab ugwali li nirrispettaw lil xulxin ma' dawn il-pajjiżi ħergin ukoll mill-kolonjalizmu politiku u li ma jridux jibqgħu kolonji ekonomiċi.

Anki l-Unjoni Ewropea trid ittejjeb ir-relazzjonijiet kummerċjali tagħha mal-Afrika u l-posizzjoni tagħna bejn iż-żewġ kontinenti għandna nagħrfu nużawha sew hekk kif il-Covid-19 wera lill-pajjiżi Ewropej li certu kummerċ li jagħmlu ma' pajjiżi fl-Asja jaqblilhom jibdew jagħmluh ma' pajjiżi eqreb fl-Afrika. Dan ukoll joffrilna iżjed opportunitajiet ġodda.

Saħħa u sliem.



Evarist Bartolo

Ministru għall-Affarijiet Barranin u Ewropej, Malta